



---

# Press Release

---

PR 162774

05.12.2016

## **STQARRIJA MAHRUĠA MILL-MINISTERU GHAD-DJALOGU SOĊJALI, AFFARIJJIET TAL-KONSUMATUR U LIBERTAJIET ĊIVILI**

### *Il-Prim Ministru jiddiskuti temi ta' attwalità Ewropea mal-Core Group tal-MEUSAC*

F'laqgħa tal-Core Group tal-MEUSAC u li għaliha attendew rappreżentanti tal-partiti politiċi, tal-korpi kostitwiti u tas-soċjetà ċivili, il-Prim Ministru Joseph Muscat iddiskuta l-punti ewlenin fuq l-aġenda tal-Kunsill Ewropew li se jsir bejn il-15 u 16 ta' Diċembru, kif ukoll l-iżviluppi li għaddejnin bħalissa fl-Unjoni Ewropea (UE). Waqt l-istess laqgħa, kien ippreżentat il-programm tal-Presidenza Maltija tal-Kunsill tal-UE.

Fl-indirizz tal-ftuħ, il-Ministru għad-Djalogu Soċjali, Affarijiet tal-Konsumatur u Libertajiet Ċivili Helena Dalli semmiet kif il-migrazzjoni, is-sigurtà, l-iżvilupp ekonomiku u soċjali, iż-żgħażaġh, kif ukoll ir-relazzjonijiet mar-Russja, huma fuq l-aġenda tal-mexxejja tal-Istati Membri tal-UE.

Fl-introduzzjoni tiegħu, il-Prim Ministru Joseph Muscat ferah lill-Ministru Helena Dalli għall-unur prestigjuż li rebhet il-gimgha li għaddiet fis-sitt edizzjoni tal-European Diversity Awards ta' Londra u qal li dan il-premjju mhux biss jagħti gieħ lill-Ministru Dalli iżda wkoll lill-gvern Malti.

Meta indirizza lill-membri tal-Core Group, il-Prim Ministru semma' kif qatt daqs illum ma qed ngħixu f'Ewropa ta' tant taqlib, b'referenza għar-rizenja tal-Prim Ministru tal-Italja Matteo Renzi. L-iżviluppi fix-xena politika fl-Italja, qal il-Prim Ministru Muscat, ikomplu fuq tal-Brexit u t-tibdil fil-politika tal-OPEC li bih il-prezz taż-żejt ġa tela' bi 13%. F'dan kollu, il-Gvern Malti se jkun għajnejh miftuħa kemm għall-isfidi u kif ukoll għall-opportunitajiet li jgħib miegħu taqlib bħal dan.

Meta rrefera għall-migrazzjoni, il-Prim Ministru qal li jittama li jsir progress matul il-Presidenza Maltija speċjalment fuq il-ħarsien tal-fruntieri esterni tal-UE.

Dwar il-Brexit, il-Prim Ministru qal li matul il-Presidenza, il-Gvern irid ikun *super partes* filwaqt li jimmira għal ftehim ġust għar-Renju Unit li, però, ma jstax ikollu l-istess vantaġġi daqs li kieku dan il-pajjiż jibqa' membru tal-UE. "Bħala Presidenza rridu niġbru s-sentiment tal-pajjiżi kollha waqt li nagħmlu l-ħajja tal-Maltin aktar faċli", qal il-Prim Ministru. Żied jgħid li ladarba ssir it-talba formali mir-Renju Unit biex toħroġ mill-UE, jiltaqa' l-Kunsill Ewropew biex jagħti l-mandat u d-direzzjoni politika għan-negozjati.

Il-Prim Ministru rrefera għall-fazijiet kruċjali tan-negozjati mar-Renju Unit fosthom materji pendenti bħall-aċċess għas-suq komuni u kemm ser ikollu jħallas ir-Renju Unit biex jitlaq mill-UE.

**Attachments: photos**

**Page: 1 of 2**

Il-Prim Ministru Muscat semma' wkoll l-arrangament gdid li jrid isir bejn l-UE u r-Renju Unit u qal li wiehed irid jara x'se jkun qed jitlob il-gvern ta' Londra.

Meta mistoqsi jekk ir-relazzjonijiet mal-Italja dwar l-immigrazzjoni hux se jinbidlu, il-Prim Ministru qal li l-immigrazzjoni hi ggwidata mill-ftehim li jirregola l-Frontex u għalhekk mhux mistenni li jkun hemm tibdil wara li jiġi ffurmat gvern gdid fl-Italja.

Dwar xi riperkussjonijiet tal-kriżi politika fl-Italja fil-qasam monetarju, il-Prim Ministru qal li Malta trid tkun parti mis-soluzzjoni iktar milli parti mill-problema filwaqt li jkun lest li joffri wkoll soluzzjonijiet.

Sadanittant, fil-bidu tal-laqgħa, is-Segretarju Parlamentari għall-Presidenza UE 2017 u Fondi Ewropej Ian Borg ipprezenta uffiċjalment, u għall-ewwel darba, il-programm tal-Presidenza Maltija tal-Kunsill tal-UE 1 ta' Jannar - 30 ta' Ġunju 2017. Ian Borg qal li l-programm jirrefletti wkoll id-diskussjonijiet li hu kellu bosta drabi fil-Core Group matul dawn l-aħħar snin.